

ກອງປະຊຸມໃຫຍ່ ເດືອນຕຸລາ 2011

## ການເປີດເຜີຍ ແລະ ປະຈັກພະຍານສ່ວນຕົວ

ໂດຍ ບາບາລາ ທອມສັນ

ທີ່ປຶກສາທິສອງໃນຝ່າຍປະທານສະມາຄົມສະຕີລິງເຄາະສາມັນ

ເມື່ອຫລາຍປີກ່ອນຕອນຂ້າພະເຈົ້າເປັນນັກຮຽນທີ່ວິທະຍາໄລ, ຂ້າພະເຈົ້າໄດ້ຮັບຟັງກອງປະຊຸມຈາກວິທະຍຸ ເພາະເຮົາບໍ່ມີໂທລະທັດໃນເຮືອນຫ້ອງແຖວນ້ອຍໆນັ້ນ. ຜູ້ກ່າວຄຳປາໄສກໍປະເສີດ, ແລະ ຂ້າພະເຈົ້າໄດ້ມີຄວາມຮູ້ສຶກຢ່າງແຮງກ້າຈາກພຣະວິນຍານບໍລິສຸດ.

ຂ້າພະເຈົ້າຈຳເຈົ້າໜ້າທີ່ຊັ້ນຜູ້ໃຫຍ່ຄົນໜຶ່ງໄດ້ດີທີ່ໄດ້ກ່າວເຖິງພຣະຜູ້ຊ່ອຍໃຫ້ລອດ ແລະ ພາລະກິດຂອງພຣະອົງ ແລະ ເພິ່ນໄດ້ກ່າວປະຈັກພະຍານດ້ວຍຄວາມຈິງໃຈ. ພຣະວິນຍານສັກສິດໄດ້ຍືນຍັນຕໍ່ຈິດວິນຍານຂອງຂ້າພະເຈົ້າວ່າສິ່ງທີ່ເພິ່ນໄດ້ກ່າວນັ້ນເປັນຄວາມຈິງ. ໃນເວລາດຽວກັນນັ້ນ ຂ້າພະເຈົ້າບໍ່ໄດ້ມີຄວາມສົງໄສເລີຍວ່າ ພຣະຜູ້ຊ່ອຍໃຫ້ລອດຊົງພະຊົນຢູ່. ຂ້າພະເຈົ້າບໍ່ໄດ້ສົງໄສເລີຍວ່າ ຂ້າພະເຈົ້າກຳລັງໄດ້ຮັບການເປີດເຜີຍສ່ວນຕົວທີ່ຍືນຍັນຕໍ່ຂ້າພະເຈົ້າວ່າພຣະເຊຊູຄືພຣະຄຣິດ ພຣະບຸດຂອງພຣະເຈົ້າ.<sup>1</sup>

ຕອນຂ້າພະເຈົ້າມີອາຍຸແປດປີຂ້າພະເຈົ້າໄດ້ຮັບບັບຕິສະມາ ແລະ ໄດ້ຮັບການຍືນຍັນ ແລະ ໄດ້ຮັບຂອງປະທານແຫ່ງພຣະວິນຍານບໍລິສຸດ. ມັນໄດ້ເປັນພອນທີ່ປະເສີດໃນຕອນນັ້ນ ແຕ່ກໍຍັງສຳຄັນຫລາຍຂຶ້ນໃນຂະນະທີ່ຂ້າພະເຈົ້າໄດ້ເຕີບໂຕ ແລະ ໄດ້ປະສົບກັບຂອງປະທານແຫ່ງພຣະວິນຍານບໍລິສຸດໃນຫລາຍໆວິທີທາງຕັ້ງແຕ່ນັ້ນມາ.

ສ່ວນຫລາຍແລ້ວ ເມື່ອເຮົາເຕີບໂຕຈາກໄວເດັກເຂົ້າສູ່ໄວລຸ້ນ ແລະ ແລ້ວເປັນຜູ້ໃຫຍ່, ເຮົາຈະມີການທ້າທາຍ ແລະ ປະສົບການໃນລະຍະນັ້ນ ຊຶ່ງຈະເຮັດໃຫ້ເຮົາຮັບຮູ້ວ່າ ເຮົາຕ້ອງການຄວາມຊ່ອຍເຫລືອຈາກສະຫວັນທີ່ຈະມາສູ່ຜ່ານພຣະວິນຍານສັກສິດ. ເມື່ອມີບັນຫາເຮົາອາດຈະຖາມຕົວເອງວ່າ “ແມ່ນຫຍັງຄືຄຳຕອບຕໍ່ບັນຫາ?” ແລະ “ເຮົາຈະຮູ້ໄດ້ແນວໃດວ່າຈະເຮັດຫຍັງແດ່?”

ຂ້າພະເຈົ້າຈຳເລື່ອງລາວໃນພຣະຄຳພິມມອນກຸ່ວກັບລີໄຮທີ່ກຳລັງສັ່ງສອນພຣະກິດຕິຄຸນໃຫ້  
ຄອບຄົວຂອງເພິ່ນໄດ້ດີ. ເພິ່ນໄດ້ແບ່ງປັນການເປີດເຜີຍ ແລະ ຄຳສັ່ງສອນຢ່າງຫລວງຫລາຍກັບ  
ເຂົາເຈົ້າກຸ່ວກັບສິ່ງທີ່ຈະເກີດຂຶ້ນໃນສຸດທ້າຍ. ນີໄຟໄດ້ສະແຫວງຫາການຊື່ນຳຂອງພຣະຜູ້  
ເປັນເຈົ້າເພື່ອຈະເຂົ້າໃຈຄຳສອນຂອງບິດາຂອງເພິ່ນໄດ້ຫລາຍຂຶ້ນ. ເພິ່ນໄດ້ຮັບກຳລັງໃຈ,  
ໄດ້ຮັບພອນ, ແລະ ໄດ້ຮັບການດົນໃຈທີ່ຈະຮູ້ວ່າ ຄຳສອນຂອງບິດາຂອງເພິ່ນນັ້ນຈິງ.  
ສິ່ງນັ້ນຊ່ອຍໃຫ້ນີໄຟເຮັດຕາມພຣະບັນຍັດຂອງພຣະຜູ້ເປັນເຈົ້າຢ່າງລະມັດລະວັງ ແລະ  
ດຳລົງຊີວິດທີ່ຊອບທຳ. ເພິ່ນໄດ້ຮັບການເປີດເຜີຍສ່ວນຕົວເພື່ອນຳພາເພິ່ນ.

ກົງກັນຂ້າມ, ພວກອ້າຍໆຂອງເພິ່ນໄດ້ໂຕ້ຖຽງກັນ ເພາະວ່າເຂົາເຈົ້າບໍ່ເຂົ້າໃຈຄຳສອນຂອງ  
ບິດາຂອງເຂົາເຈົ້າ. ແລ້ວນີໄຟໄດ້ຖາມຄຳຖາມທີ່ສຳຄັນຫລາຍວ່າ ພວກອ້າຍທູນຖາມພຣະຜູ້  
ເປັນເຈົ້າແລ້ວບໍ່?<sup>2</sup>

ຄຳຕອບຂອງເຂົາເຈົ້າກໍ່ອ່ອນແອວ່າ ບໍ່ໄດ້ຖາມ, ເພາະພຣະຜູ້ເປັນເຈົ້າບໍ່ຊົງເຮັດໃຫ້ເລື່ອງເຊັ່ນນັ້ນ  
ເປັນທີ່ຮູ້ແກ່ເຮົາ.<sup>3</sup>

ນີໄຟໄດ້ຮັບເອົາໂອກາດນັ້ນເພື່ອສອນພວກອ້າຍໆຂອງເພິ່ນເຖິງວິທີທີ່ເຂົາເຈົ້າຈະໄດ້ຮັບການເປີດ  
ເຜີຍສ່ວນຕົວ. ເພິ່ນໄດ້ກ່າວກັບເຂົາເຈົ້າວ່າ ອ້າຍຈຳສິ່ງທີ່ພຣະຜູ້ເປັນເຈົ້າກ່າວບໍ່ໄດ້ບໍ່?—  
ຖ້າເຈົ້າຈະບໍ່ເຮັດໃຈແຂງກະດ້າງ, ແລະ ທູນຖາມເຮົາດ້ວຍສັດທາ, ໂດຍເຊື່ອວ່າເຈົ້າຈະໄດ້ຮັບ,  
ດ້ວຍຄວາມພາກພຽນໃນການຮັກສາພຣະບັນຍັດຂອງເຮົາ, ແທ້ຈິງແລ້ວ, ສິ່ງເຫລົ່ານີ້ຈະເປັນທີ່ຮູ້  
ແກ່ເຈົ້າໂດຍແນ່ແທ້.<sup>4</sup>

ວິທີທາງທີ່ຈະໄດ້ຮັບການເປີດເຜີຍສ່ວນຕົວກໍ່ແຈ່ມແຈ້ງດີ. ເຮົາຕ້ອງປາຖະໜາຈະໄດ້ຮັບການ  
ເປີດເຜີຍ, ເຮົາຕ້ອງບໍ່ເຮັດໃຫ້ໃຈຂອງເຮົາແຂງກະດ້າງ, ແລະ ແລ້ວເຮົາຕ້ອງທູນຂໍດ້ວຍສັດທາ,  
ໂດຍເຊື່ອວ່າເຮົາຈະໄດ້ຮັບຄຳຕອບນັ້ນຈິງໆ, ແລະ ແລ້ວຈະຮັກສາພຣະບັນຍັດຂອງພຣະເຈົ້າ  
ດ້ວຍຄວາມພາກພຽນ.

ການຕິດຕາມແບບແຜນນີ້ກໍ່ບໍ່ໄດ້ໝາຍຄວາມວ່າທຸກເທື່ອທີ່ເຮົາທູນຖາມພຣະເຈົ້າ, ຄຳຕອບຈະ  
ປາກົດຂຶ້ນໃຫ້ເຫັນດ້ວຍລາຍລະອຽດເຖິງສິ່ງທີ່ຈະເຮັດໃນທັນທີທັນໃດ. ແຕ່ເຖິງຢ່າງໃດກໍ່ດີ,  
ມັນກໍ່ໝາຍຄວາມວ່າທາກເຮົາຮັກສາພຣະບັນຍັດຢ່າງພາກພຽນ ແລະ ທູນຂໍດ້ວຍສັດທາ,  
ຄຳຕອບນັ້ນຈະມາສູ່ເຮົາໃນວິທີທາງ ແລະ ຊ່ວງເວລາຂອງພຣະອົງ.

ຕອນເປັນເດັກນ້ອຍຂ້າພະເຈົ້າໄດ້ຄິດວ່າການເປີດເຜີຍສ່ວນຕົວ ຫລື ຄຳຕອບຕໍ່ຄຳອະທິຖານ  
ຈະມາສູ່ເຮົາດ້ວຍສຽງທີ່ໄດ້ຍິນ. ຕາມຈິງແລ້ວ, ການເປີດເຜີຍບາງຢ່າງກໍ່ຈະມາສູ່ໂດຍການໄດ້ຍິນ

ສຽງນັ້ນຈິງໆ. ແຕ່ເຖິງຢ່າງໃດກໍຕາມ, ຂ້າພະເຈົ້າໄດ້ຮຽນຮູ້ວ່າພຣະວິນຍານຈະກ່າວອອກ  
ໃນຫລາຍໆວິທີທາງ.

ພຣະຄຳພີ Doctrine and Covenants ພາກທີ 6 ອະທິບາຍເຖິງຫລາຍວິທີທາງ ຊຶ່ງເຮົາຈະ  
ສາມາດໄດ້ຮັບການເປີດເຜີຍວ່າ,

ເມື່ອເຮົາທູນຖາມພຣະເຈົ້າ ແລະ ເລື້ອຍໆເທື່ອພຽງໃດທີ່ເຮົາຖາມ ແລ້ວເຮົາກໍໄດ້ຮັບຄຳແນະນຳ  
ຈາກພຣະວິນຍານຂອງພຣະອົງ.<sup>5</sup>

ພຣະອົງໄດ້ເຮັດໃຫ້ຄວາມຄິດຂອງເຮົາສະຫວ່າງ.<sup>6</sup>

ພຣະອົງບໍ່ໄດ້ກ່າວໃຫ້ຄວາມສະຫງົບແກ່ຈິດໃຈຂອງເຮົາບໍ່ກ່ຽວກັບເລື່ອງນີ້?<sup>7</sup>

ໃນພຣະຄຳພີຂໍ້ອື່ນເຮົາຮຽນຮູ້ຕື່ມອີກກ່ຽວກັບການໄດ້ຮັບການເປີດເຜີຍວ່າ,

ພຣະເຈົ້າຈະບອກເຮົາໃນຄວາມຄິດຂອງເຮົາ ແລະ ໃນໃຈຂອງເຮົາໂດຍ ພຣະວິນຍານບໍລິສຸດ,  
ຊຶ່ງຈະສະເດັດມາຍັງເຮົາ ແລະ ຊຶ່ງຈະສະຖິດຢູ່ໃນໃຈ ຂອງເຮົາ. ບັດນີ້, ນີ້ຄືວິນຍານແຫ່ງການ  
ເປີດເຜີຍ.<sup>8</sup>

ພຣະອົງຈະເຮັດໃຫ້ຊ່ວງອີກຂອງເຮົາໄໝ້ຢູ່ພາຍໃນເຮົາ; ສະນັ້ນເຮົາຈະຮູ້ສຶກວ່າ ມັນຖືກຕ້ອງ.<sup>9</sup>

ພຣະອົງຈະແບ່ງພຣະວິນຍານຂອງເຮົາໃຫ້ເຮົາ, ຊຶ່ງຈະເຮັດໃຫ້ຄວາມຄິດຂອງເຮົາສະຫວ່າງ.”<sup>10</sup>

ສ່ວນຫລາຍແລ້ວການເປີດເຜີຍຈະມາເມື່ອເຮົາສຶກສາພຣະຄຳພີ, ຮັບຟັງ ແລະ ເຮັດຕາມຄຳ  
ແນະນຳຂອງສາດສະດາ ແລະ ຜູ້ນຳໃນສາສນາຈັກຄົນອື່ນໆ, ແລະ ເມື່ອສະແຫວງຫາທີ່ຈະ  
ດຳລົງຊີວິດທີ່ຊື່ສັດ ແລະ ຊອບທຳ. ບາງເທື່ອການດົນໃຈຈະມາຈາກພຣະຄຳພີຂໍ້ດຽວ ຫລື  
ຈາກແຖວໜຶ່ງໃນຄຳປາໄສຈາກກອງປະຊຸມ. ບາງທີຄຳຕອບຂອງທ່ານຈະມາເມື່ອພວກເດັກ  
ປະຖົມໄວຮ້ອງເພງທີ່ອອນຊອນ. ສິ່ງເຫລົ່ານີ້ກໍເປັນການເປີດເຜີຍ.

ໃນຕອນຕົ້ນຂອງການຟື້ນຟູ, ສະມາຊິກຫລາຍຄົນໄດ້ສະແຫວງຫາການເປີດເຜີຍຢ່າງພາກພຽນ  
ແລະ ໄດ້ຮັບພອນ ແລະ ຖືກດົນໃຈໃຫ້ວ່າຈະເຮັດຫຍັງ.

ຊິດສະເຕີ ອີລາຍຊາ ອາ ສະໂນໄດ້ຮັບໜ້າທີ່ມອບໝາຍຈາກສາດສະດາ ບຣິກກໍ ຍັງ ໃຫ້ຊ່ອຍເຊີດຊູ ແລະ ສັ່ງສອນພວກເອື້ອຍນ້ອງໃນສາສນາຈັກ. ເພິ່ນໄດ້ ສອນວ່າ ສະຕີແຕ່ລະຄົນສາມາດໄດ້ຮັບການດົນໃຈເພື່ອຊື່ນຳພວກນາງໃນຊີວິດສ່ວນຕົວ, ຄອບຄົວ ແລະ ໜ້າທີ່ໃນສາສນາຈັກ. ເພິ່ນໄດ້ກ່າວວ່າ: “ຈົ່ງບອກພວກ ເອື້ອຍນ້ອງອອກໄປ ແລະ ປະຕິບັດ ໜ້າທີ່ດ້ວຍຄວາມຖອມຕົນ ແລະ ຄວາມຊື່ສັດ ແລະ ພຣະວິນຍານຂອງພຣະເຈົ້າຈະສະຖິດຢູ່ກັບ ພວກນາງ ແລະ ພວກນາງໄດ້ຮັບພອນໃນການຮັບໃຊ້. ຈົ່ງບອກໃຫ້ພວກນາງໃຫ້ສະແຫວງຫາ ປັນຍາແທນອຳນາດ ແລະ ພວກນາງຈະໄດ້ມີອຳນາດທັງໝົດ ທີ່ພວກນາງມີປັນຍາຈະນຳໃຊ້.”<sup>11</sup>

ຊິດສະເຕີ ສະໂນ ໄດ້ສອນພວກເອື້ອຍນ້ອງໃຫ້ສະແຫວງຫາການຊື່ນຳຈາກພຣະວິນຍານບໍລິສຸດ. ເພິ່ນໄດ້ກ່າວວ່າ ພຣະວິນຍານບໍລິສຸດຈະ “ໃຫ້ຄວາມເພິ່ງພໍໃຈ ແລະ ສະໜອງຄວາມປາຖະໜາ ທຸກໆປະການໃນຫົວໃຈຂອງມະນຸດ, ແລະ ເຮັດໃຫ້ທີ່ອ້າງວ່າງເຕັມ. ເມື່ອຂ້າພະເຈົ້າເຕັມໄປດ້ວຍ ພຣະວິນຍານນັ້ນ, ຈິດວິນຍານຂອງຂ້າພະເຈົ້າກໍເພິ່ງພໍໃຈ.”<sup>12</sup>

ປະທານດີເດີ ແອັຟ ອຸກດອບ ໄດ້ສອນວ່າ “ການເປີດເຜີຍ ແລະ ປະຈັກພະຍານຈະບໍ່ມາສູ່ດ້ວຍ ພະລັງທີ່ຮຸນແຮງ. ສຳລັບຫລາຍໆຄົນ, ປະຈັກພະຍານຈະມາຢ່າງຊ້າໆ—ເທື່ອລະຊັ້ນເທື່ອ ລະຕອນ.” ເພິ່ນໄດ້ກ່າວຕໍ່ໄປວ່າ: “ຂໍໃຫ້ເຮົາຈົ່ງສະແຫວງຫາຄວາມສະຫວ່າງແຫ່ງການດົນໃຈ ສ່ວນຕົວຢ່າງຈິງໃຈ. ຂໍໃຫ້ເຮົາຈົ່ງທູນຂໍໃຫ້ພຣະຜູ້ເປັນເຈົ້າປະທານແສງແມບແຫ່ງສັດທາໃຫ້ຈິດ ວິນຍານຂອງເຮົາ ທີ່ຈະເຮັດໃຫ້ເຮົາໄດ້ຮັບ ແລະ ຮັບຮູ້ການປະຕິບັດອັນສູງສົ່ງຂອງພຣະວິນຍານ ສັກສິດ.”<sup>13</sup>

ປະຈັກພະຍານຂອງເຮົາຈະເສີມກຳລັງ ແລະ ເຮັດໃຫ້ເຮົາເຂັ້ມແຂງ ຂະນະທີ່ເຮົາປະເຊີນການ ທ້າທາຍໃນຊີວິດປະຈຳວັນຂອງເຮົາ. ຄົນບາງຄົນກໍດື່ມລົນຢູ່ກັບຄວາມລຳບາກທາງສຸຂະພາບ; ບາງຄົນກໍມີບັນຫາທາງການເງິນ; ອີກຄົນອື່ນກໍມີການທ້າທາຍໃນຊີວິດແຕ່ງງານ ຫລື ນຳລູກໆຂອງເຂົາເຈົ້າ. ບາງຄົນກໍທົນທຸກຢູ່ກັບຄວາມໂດດດ່ຽວ ຫລື ຄວາມຫວັງ ແລະ ຄວາມຝັນທີ່ບໍ່ໄດ້ເກີດເປັນຈິງ. ມັນເປັນປະຈັກພະຍານຂອງເຮົາ, ຮ່ວມເຂົ້າກັບສັດທາຂອງເຮົາ ໃນພຣະເຢຊູຄຣິດ ແລະ ຄວາມຮູ້ຂອງເຮົາເຖິງແຜນແຫ່ງຄວາມລອດ, ທີ່ຈະຊ່ອຍເຮົາໃຫ້ຜ່ານຜ່າ ຊ່ວງເວລາທີ່ມີບັນຫາ ແລະ ຄວາມລຳບາກໄປໄດ້.

ໃນປື້ມທີ່ມີຊື່ວ່າ *Daughters in My Kingdom* (ທິດາໃນອານາຈັກຂອງເຮົາ), ເຮົາອ່ານເຖິງ ເລື່ອງຂອງຊິດສະເຕີ ເຮດວິກ ບາຍເຣແຊວ, ສະຕີຄົນໜຶ່ງໃນປະເທດ ເຢຍລະມັນ ຜູ້ທີ່ໄດ້ທົນທຸກ ກັບຄວາມເສົ້າສະຫລົດໃຈ ແລະ ຄວາມຂາດແຄນຫລາຍໃນລະຫວ່າງສົງຄາມໂລກຄັ້ງທີສອງ. ເປັນເພາະຄວາມຮັກ ແລະ ທຳມະຊາດແຫ່ງຄວາມໃຈບູນຂອງນາງລາວ, ແລະ ແມ່ນແຕ່ໃນ ຄວາມຕ້ອງການຂອງຕົນ, ລາວຍັງເຕັມໃຈແບ່ງປັນອາຫານຂອງລາວກັບຊະເລີຍເສີກທີ່ອິດຢາກ.

ຕໍ່ມາ, ເມື່ອຖືກຖາມວ່າລາວໄດ້ “ຮັກສາປະຈັກພະຍານຕະຫລອດການທົນທຸກນັ້ນ” ໄດ້ແນວໃດ, ລາວໄດ້ຕອບວ່າ, “ຂ້ອຍບໍ່ໄດ້ຮັກສາປະຈັກພະຍານຜ່ານຊ່ວງເວລາທີ່ ທົນທຸກນັ້ນ—ປະຈັກພະຍານໄດ້ຮັກສາຂ້ອຍເອົາໄວ້.”<sup>14</sup>

ເພາະເຮົາມີປະຈັກພະຍານທີ່ເຂັ້ມແຂງ ບໍ່ໄດ້ໝາຍຄວາມວ່າມັນຈະຄົງຢູ່ແບບນັ້ນສະເໝີໄປ. (ເຮົາຕ້ອງບໍາລຸງລ້ຽງ ແລະ ເຮັດໃຫ້ມັນເຂັ້ມແຂງເພື່ອວ່າມັນຈະມີພະລັງພຽງພໍທີ່ຈະຄຳຊູເຮົາ). ນັ້ນເປັນສາເຫດໜຶ່ງທີ່ເຮົາຕ້ອງປະຊຸມກັນເລື້ອຍໆ ເພື່ອເຮົາຈະໄດ້ຮັບສິນລະລຶກ, ຕໍ່ພັນທະສັນຍາຂອງເຮົາ, ແລະ ໄດ້ຮັບການບໍາລຸງລ້ຽງດ້ວຍພຣະຄຳອັນປະເສີດຂອງພຣະເຈົ້າ. ມັນເປັນພຣະຄຳອັນປະເສີດຂອງພຣະເຈົ້ານັ້ນ ທີ່ຈະຮັກສາເຮົາໄວ້ໃນການສວດອ້ອນວອນຕະຫລອດເວລາ, ໂດຍວາງໃຈແຕ່ໃນຄຸນຄວາມດີຂອງພຣະຄຣິດ, ຜູ້ຊົງເປັນຜູ້ກໍ່ໃຫ້ເກີດ ແລະ ຜູ້ເຮັດໃຫ້ສັດທາຂອງເຮົາສົມບູນ.<sup>15</sup>

ແອວເດີ ເດວິດ ເອ ແບັດນາ ໄດ້ສອນເຮົາວ່າ, “ຂະນະທີ່ທ່ານສະແຫວງຫາຢ່າງຖືກຕ້ອງ ແລະ ທູນຂໍການເປີດເຜີຍຈາກພຣະວິນຍານສັກສິດ, ຂ້າພະເຈົ້າສັນຍາທ່ານວ່າ ທ່ານຈະ ‘ຍ່າງຢູ່ໃນຄວາມສະຫວ່າງຂອງພຣະຜູ້ເປັນເຈົ້າ’ (ເອຊາຢາ 2:5; 2 ນິໄຟ 12:5). ບາງເທື່ອວິນຍານແຫ່ງການເປີດເຜີຍຈະທຳງານຢ່າງທັນທີ ແລະ ຢ່າງຮຸນແຮງ, ແຕ່ບາງເທື່ອຈະເປັນແບບເຫັນໄດ້ຍາກ ແລະ ເທື່ອລະເລັກເທື່ອລະນ້ອຍ, ແລະ ສ່ວນຫລາຍແລ້ວຢ່າງລະອຽດອ່ອນຈົນວ່າທ່ານບໍ່ອາດຮັບຮູ້ໄດ້ເລີຍ. ແຕ່ບໍ່ວ່າຈະໄດ້ຮັບພອນນີ້ຕາມແບບໃດກໍຕາມ, ຄວາມສະຫວ່າງທີ່ມັນມີໃຫ້ຈະສ່ອງແສງ ແລະ ຂະຫຍາຍຈິດວິນຍານຂອງທ່ານອອກໄປ, ໃຫ້ຄວາມເຂົ້າໃຈຂອງທ່ານສະຫວ່າງ (ເບິ່ງ ແອວມາ 5:7; 32:28), ແລະ ຊື່ນຳ ແລະ ປົກປັກຮັກສາທ່ານ ແລະ ຄອບຄົວຂອງທ່ານ.”<sup>16</sup>

ພຣະຜູ້ເປັນເຈົ້າປາຖະໜາຈະໃຫ້ພອນເຮົາດ້ວຍການນຳພາ, ປັນຍາ, ແລະ ການຊື່ນຳໃນຊີວິດຂອງເຮົາ. ພຣະອົງປາຖະໜາຈະຖອກເທພຣະວິນຍານຂອງພຣະອົງລົງມາສູ່ເຮົາ. ສຳລັບການເປີດເຜີຍສ່ວນຕົວ ເຮົາຕ້ອງປາຖະໜາຈະໄດ້ຮັບມັນ, ເຮົາຕ້ອງບໍ່ເຮັດໃຫ້ໃຈຂອງເຮົາແຂງກະດ້າງ, ແລະ ແລ້ວເຮົາຕ້ອງທູນຖາມດ້ວຍສັດທາ, ໂດຍເຊື່ອຢ່າງຈິງໃຈວ່າເຮົາຈະໄດ້ຮັບຄຳຕອບ, ແລະ ແລ້ວຮັກສາພຣະບັນຍັດຂອງພຣະເຈົ້າຢ່າງພາກພຽນ. ແລ້ວຂະນະທີ່ເຮົາສະແຫວງຫາຄຳຕອບຕໍ່ຄຳຖາມຂອງເຮົາ, ພຣະອົງຈະປະທານພອນໃຫ້ເຮົາດ້ວຍພຣະວິນຍານຂອງພຣະອົງ. ຂ້າພະເຈົ້າເປັນພະຍານເຖິງສິ່ງນີ້ໃນພຣະນາມຂອງພຣະເຢຊູຄຣິດ, ອາແມນ.

ແຫລ່ງອ້າງອີງ

1. See Doctrine and Covenants 46:13.

2. See 1 Nephi 15:8.
3. See 1 Nephi 15:9.
4. See 1 Nephi 15:11; see also verse 10.
5. See Doctrine and Covenants 6:14.
6. See Doctrine and Covenants 6:15.
7. See Doctrine and Covenants 6:23.
8. See Doctrine and Covenants 8:2–3.
9. See Doctrine and Covenants 9:8.
10. See Doctrine and Covenants 11:13.
11. Eliza R. Snow, in *Daughters in My Kingdom: The History and Work of Relief Society* (2011), 45.
12. Eliza R. Snow, in *Daughters in My Kingdom*, 46.
13. Dieter F. Uchtdorf, “Your Potential, Your Privilege,” *Liahona and Ensign*, May 2011, 60.
14. Hedwig Biereichel, in *Daughters in My Kingdom*, 79.
15. ເບີ່ງ ໂມໂຣໂນ 6:4–6.
16. David A. Bednar, “The Spirit of Revelation,” *Liahona and Ensign*, May 2011, 90.